

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ aṣṭamaskandhē dvāviṃśō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ aṣṭamaskandhē dvāviṃśō'dhyāyaḥ ॥

śrīśuka uvāca

ēvaṃ viprakṛtō rājan balirbhagavatāsurah |
bhidyamānō'pyabhinnātmā pratyāhāviklavaṃ vacaḥ || 1 ||

baliruvāca

yadyuttamaślōka bhavān mamēritaṃ
vacō vyalīkaṃ suravarya manyatē |
karōmyṛtaṃ tanna bhavēt pralambhanaṃ
padaṃ tṛtīyaṃ kuru śīrṣṇi mē nijam || 2 ||

bibhēmi nāhaṃ nirayāt padacyutō

na pāśabandhād vyasanād duratyayāt |
naivārthakṛcchrād bhavatō vinigrahā -
dasādhuvādād bhṛśamudvijē yathā || 3 ||

puṃsāṃ ślāghyatamaṃ manyē daṇḍamarhattamārpitaṃ |
yaṃ na mātā pitā bhrātā suhṛdaścādiśanti hi || 4 ||

tvaṃ nūnamasurāṇāṃ naḥ pārōkṣyaḥ paramō guruḥ |
yō nō'nēkamadāndhānāṃ vibhramśaṃ cakṣurādiśat || 5 ||

yasmin vairānubandhēna rūḍhēna vibudhētarāḥ |
bahavō lēbhirē siddhiṃ yāmu haikāntayōginaḥ || 6 ||

tēnāhaṃ nigrhītō'smi bhavatā bhūrikarmaṇā |
baddhaśca vāruṇaiḥ pāśairnātivrīḍē na ca vyathē || 7 ||

pitāmahō mē bhavadīyasammataḥ
prahlāda āviṣkṛtasādhuvādaḥ |
bhavadvipakṣēṇa vicitravaiśasaṃ
samprāpitastvatparamaḥ svapitrā || 8 ||

kimātmanānēna jahāti yō'ntataḥ
kiṃ rikthahāraiḥ svajanākhyadasyubhiḥ |
kiṃ jāyayā saṃsṛtiḥētubhūtayā
martyasya gēhaiḥ kimihāyusō vyayaḥ || 9 ||

itthaṃ sa niścitya pitāmahō mahā -
nagādhabōdhō bhavataḥ pādapadmam |
dhruvaṃ prapēdē hyakutōbhayaṃ janād -
bhītaḥ svapakṣakṣapaṇasya sattamaḥ || 10 ||

athāhamapyātmaripōstavāntikaṃ
daivēna nītaḥ prasabhaṃ tyājitaśrīḥ |
idaṃ kṛtāntāntikavarti jīvitaṃ
yayādhruvaṃ stabdhamatirna budhyatē || 11 ||

śrīśuka uvāca
tasyētthaṃ bhāṣamāṇasya prahlādō bhagavatpriyaḥ |
ājagāma kuruśrēṣṭha rākāpatirivōtthitaḥ || 12 ||

tamindrasēnaḥ svapitāmahaṃ śriyā
 virājamānaṃ nalināyatēkṣaṇam |
 prāṃśuṃ piśaṅgāmbaramaṅjanatviṣaṃ
 pralambabāhuṃ subhagaṃ samaikṣata || 13 ||

tasmai balirvāruṇapāśayantritah
 samarhaṇaṃ nōpajahāra pūrvavat |
 nanāma mūrdhnāśruvilōlalōcanaḥ
 savrīdanīcīnamukhō babhūva ha || 14 ||

sa tatra hāsīnamudīkṣya satpatiṃ
 sunandanandādyanugairupāsitaṃ |
 upētya bhūmau śīrasā mahāmanā
 nanāma mūrdhnā pulakāśruviklavaḥ || 15 ||

prahlāda uvāca
 tvayaiva dattaṃ padamaindramūrjitaṃ
 hṛtaṃ tadēvādyā tathaiva śōbhanam |
 manyē mahānasya kṛtō hyanugrahō
 vibhraṃśitō yacchriya ātmamōhanāt || 16 ||

yayā hi vidvānapi muhyatē yata -
 stat kō vicaṣṭē gatimātmanō yathā |
 tasmai namastē jagadīśvarāya vai
 nārāyaṇāyākhilalōkasākṣiṇē || 17 ||

śrīśuka uvāca
 tasyānuśṛṇvatō rājan prahlādasya kṛtāñjalēḥ |
 hiraṇyagarbhō bhagavānuvāca madhusūdanam || 18 ||

baddhaṃ vīkṣya patim sādhvī tatpatnī bhayavihvalā |
prāñjaliḥ praṇatōpēndraṃ babhāṣē'vāṇmukhī nṛpa || 19 ||

vindhyāvaliruvāca

krīḍārthamātmāna idam trijagat kṛtaṃ tē
svāmyaṃ tu tatra kudhiyō'para īśa kuryuḥ |
kartuḥ prabhōstava kimasyata āvahanti
tyaktahriyastvadavarōpitakartṛvādāḥ || 20 ||

brahmōvāca

bhūtabhāvana bhūtēśa dēvadēva jaganmaya |
muñcainaṃ hṛtasarvasvaṃ nāyamarhati nigrahaṃ || 21 ||

kṛtsnā tē'nēna dattā bhūrlōkāḥ karmārjitāśca yē |
nivēditaṃ ca sarvasvamātmāviklavayā dhiyā || 22 ||

yatpādayōraśaṭhadhīḥ salilaṃ pradāya
dūrvāṅkurairapi vidhāya satim saparyām |
apyuttamāṃ gatimasau bhajatē trilōkīm
dāśvānaviklavamanāḥ kathamārtimṛcchēt || 23 ||

śrībhagavānuvāca

brahman yamanugṛhṇāmi tadviśō vidhunōmyaham |
yanmadaḥ puruṣaḥ stabdhō lōkaṃ māṃ cāvamanyatē || 24 ||

yadā kadācijjīvātmā saṃsaran nijakarmabhiḥ |
nānāyōniṣvanīśō'yaṃ pauraṣīm gatimāvrajēt || 25 ||

janmakarmavayōrūpavidyaiśvaryadhanādibhiḥ |
yadyasya na bhavēt stambhastatrāyaṃ madanugrahaḥ || 26 ||

mānastambhanimittānāṃ janmādīnāṃ samantataḥ |
sarvaśrēyaḥpratīpānāṃ hanta muhyēna matparaḥ || 27 ||

ēṣa dānavadaityānāmagraṇīḥ kīrtivardhanaḥ |
ajaiṣīdajayāṃ māyāṃ sīdannapi na muhyati || 28 ||

kṣīṇarikthaścyutaḥ sthānāt kṣiptō baddhaśca śatrubhiḥ |
jñātibhiśca parityaktō yātanāmanuyāpitaḥ || 29 ||

guruṇā bhartsitaḥ śaptō jahau satyaṃ na suvrataḥ |
chalairuktō mayā dharmō nāyaṃ tyajati satyavāk || 30 ||

ēṣa mē prāpitaḥ sthānaṃ duṣprāpamamarairapi |
sāvarṇērantarasyāyaṃ bhavitēndrō madāśrayaḥ || 31 ||

tāvat sutalamadhyāstāṃ viśvakarmavinirmitam |
yannādhayō vyādhayaśca klamastandrā parābhavaḥ |
nōpasargā nivasatāṃ sambhavanti mamēkṣayā || 32 ||

īndrasēna mahārāja yāhi bhō bhadramastu tē |
sutalaṃ svargibhiḥ prārthyaṃ jñātibhiḥ parivāritaḥ || 33 ||

na tvāmabhibhaviṣyanti lōkēśāḥ kimutāparē |
tvacchāsanātigān daityāṃścakraṃ mē sūdayiṣyati || 34 ||

rakṣiṣyē sarvatō'haṃ tvāṃ sānugaṃ saparicchadam |
sadā sannihitaṃ vīra tatra māṃ drakṣyatē bhavān || 35 ||

tatra dānavadaityānāṃ saṅgāt tē bhāva āsuraḥ |
drṣṭvā madanubhāvaṃ vai sadyaḥ kuṇṭhō vinaṅkṣyati || 36 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ

aṣṭamaskandhē vāmanaprādurbhāvē balivāmanasaṃvādō nāma
dvāviṃśō'dhyāyaḥ ॥